

اس رسالے میں قرآن مجید کو خواب میں دیکھنے کی تعبیر بتائی گئی ہے۔

البرہان

فی السور والقرآن



مفسر اعظم پاکستان، شیخ الحدیث والقرآن، پیر طریقت، برہنہ شریعت

نور اللہ مرقدہ

مفتی محمد فیض احمد اویسی رضوی

www.FaizAhmedOwaisi.com

بِسْمِ اللَّهِ الرَّحْمَنِ الرَّحِيمِ
الصَّلَاةُ وَالسَّلَامُ عَلَيْكَ يَا رَحْمَةً لِّلْعَالَمِينَ ﷺ

البرهان في السور والقرآن

از

فیض ملت، آفتابِ اہلسنت، امام المناظرین، مفسرِ اعظم پاکستان
حضرت علامہ الحافظ مفتی ابوالصالح محمد فیض احمد اویسی رضوی نور اللہ مرقدہ

نوٹ: اگر اس کتاب میں کمپوزنگ کی کوئی بھی غلطی پائیں تو برائے کرم ہمیں مندرجہ
ذیل ای میل ایڈریس پر مطلع کریں تاکہ اس غلطی کو صحیح کر لیا جائے۔ (شکریہ)

admin@faizahmedowaisi.com

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

اما بعد! فقیر نے خواب کی تعبیریں رسالہ لکھا جسے فاضل نوجوان حافظ الحاج عبدالکریم قادری اویسی نے کراچی سے شائع کیا۔ اس کے آخر میں قرآن مجید کی ہر سورۃ کی تعبیرات بھی منسلک کر دی تھی وہ دراصل ایک مستقل تصنیف ہے بنام ”البرہان فی السور والقرآن“ فقیر اسے اپنی مستقل تصنیف اسی مضمون کے ساتھ مع اضافات ہدیہ ناظرین کر رہا ہے۔

گر قبول افتدز ہمے عزو شرف

﴿مقدمہ﴾

در اصل خوابوں کی تعبیر بھی انبیاء علیہم السلام کا علم وحی اور اولیاء کا الہامی ہے ان کے طفیل ہمارے جیسے تخمینہ وطن (اندازہ و گمان) سے کام لیتے ہیں ہاں اس موضوع پر ذیل کی تصانیف کے گہرے مطالعہ سے کچھ سمجھ بوجھ نصیب ہو جاتی ہے۔

(۱) تعبیر الرؤیا لابن سیرین (۲) ”منتخب الکلام فی تفسیر الاحلام“ یہ امام ابن سیرین کی مستقل تصنیف رسالہ تعبیر الرؤیا کے علاوہ ہے۔ (۳) الاشارات فی العبارات (۴) علامہ عبدالغنی نابلسی رحمۃ اللہ تعالیٰ علیہ نے تعطیر الانام کے نام سے دو ضخیم جلدوں میں تالیف ہے۔ (۵) ابوالفضل حسین بن ابراہیم محمد تقلیسی کی کامل التعبير کے نام سے فارسی میں ایک ضخیم کتاب ہے۔ (۶) علامہ دمیری شافعی نے حیوة الحیوان میں ہر لفظ کے ماتحت تعبیر کا عنوان رکھا۔ ان کے علاوہ کچھ قلمی کتب بھی تعبیر منام (خواب کی تعبیر) میں نظر سے گزریں۔ اس علم کی رفعتِ شان کے تحت اس رسالہ میں صرف قرآن مجید یعنی مَصْحَف (صفحات) شریف خواب میں دیکھنے کی تعبیرات عرض کرونگا۔ ان شاء اللہ

وَمَا تَوْفِيقِي إِلَّا بِاللَّهِ الْعَلِيِّ الْعَظِيمِ

قرآن خواب میں دیکھنا ﴿علم و حکمت مراد ہوتی ہے، حسن معاشرہ، رفعتِ ذکر، شان و شوکت، رزقِ حلال، اعداء (مخالفین) پر غلبہ اور امانت و وراثت میں سے کسی پر وارد ہوتی ہے اور کبھی مرد کے لئے نیک بیوی اور عورت کے لئے خاوند اور کبھی اولاد اور کبھی باغوں پھلوں وغیرہ پر بھی تعبیر ہوتی ہے، کبھی مقاماتِ عبادت و مساجد پر دلالت اور کبھی مطاع یعنی ایسا آدمی جس کی فرمانبرداری کی جائے مثلاً والد، پیر، استاد، مودب بادشاہ یا کوئی اور معزز و مکرم ہستی مراد ہوتی ہے، بعض اوقات کسی امر میں بشارت جتنا اور فعلِ بد پر انداز (خوف) مقصود ہوتا ہے اور کبھی سطوتِ قولیت اور قوتِ تاویل ہوتی ہے، بعض اوقات گھریا خاندان کے معزز و نیکو کار آدمی سے مراد ہوتی ہے، کبھی اخبارِ غریبہ اور اُمورِ عجیبہ پر وقوف ہونا ہوتا ہے اور کبھی ایسی چیزوں سے مراد ہوتی ہے کہ جو عام پھیلنے والی ہوں مگر ان میں سے ہر ایک میں اچھائی اور نیکی کا وجود ضرور شامل ہوتا ہے۔ واللہ تعالیٰ اعلم

قرآن حاصل کرنا ﴿اس میں علم و حکمت کا حاصل ہونا یا اولاد ہاتھ آنا اور بے جوڑوں کے لئے بیوی ملنا، ذلیل کے لئے عزت حاصل کرنا اور دشمنوں میں گھرے ہوئے کے لئے نصرت و قوت مہیا ہوتی ہے۔ بعض اوقات کسی نیک اور معزز انسان سے ملاقات میسر آتی ہے اور کبھی مال و دولت نصیب ہونا ہوتا ہے اور ان سب میں نیکی ملحق ہوتی ہے، کبھی گمشدہ اور غائب کا پانا اور حاضر ہونا ہوتا ہے۔

قرآن اٹھانا ﴿قرآن کا اٹھ لینا خواب میں احکامِ شرعیہ کی پابندی اور دین کی اصلاحِ کامل یہاں تک کہ درجہِ ولایتِ عظمیٰ میں داخل ہونا ہوتا ہے۔ کبھی معزز کی دعوت کرنے پر تاویل ہوتا ہے۔

قرآن خریدنا ﴿قرآن کو خریدنا اس بات پر دلیل ہے کہ وہ علم کی طلب میں ہمہ تن مصروف ہو اور آخر اس کو مہیا کر لے اور وہ علم دین کا ہو۔ اس کے حاصل کرنے میں اسے استاد کی خدمات بھی سرانجام دینا پڑیں گی مگر وہ اسے قبول رکھے گا حتیٰ کہ وہ علم دین میں کامل ہو جائے گا اور لوگوں میں مشہور اور مبلغ و نافع (فائدہ پہنچانے والا) ہو سکتا ہے، درسی ذمہ داری بھی سرانجام دینے لگے۔

قرآن کا پاس رکھنا ﴿جو شخص اپنے پاس مصحف (قرآن) دیکھے وہ عزت اور علم بلکہ سلطنت و حکومت حاصل کرے۔ کبھی یہاں مرد کے لئے بیوی اور عورت کے لئے خاوند کی تاویل ہوتی ہے۔ اگر بیمار دیکھے تو صحت و شفاء حاصل ہوتی ہے۔ اگر دشمن رکھتا ہو تو نصرت و قوت پاتا ہے اور اگر گنہگار ہو تو بہ نصیب ہوتی ہے۔ اللہ تعالیٰ کی طرف دھیان لگا لیتا ہے اور کبھی وراثت ملنا ہوتی ہے اگر بدعت و ضلالت میں مصروف ہو تو اس کے لئے اس سے انداز (خوف دلانا) کیا جاتا

ہے اور مطلق اور قرآن کے عنوان سے جو کچھ گزرا ان میں سے کوئی ایک حسب موقعہ تاویل ہو سکتی ہے۔

قرآن گلے میں لٹکانا ﴿﴾

سپردہ ہو اور قرآن یاد کرنے والا یا اٹھانے والا یعنی عالم باعمل ہوگا اور بعض نے نجات، امن اور صیانت (حفاظت) کے حصول سے تعبیر کہی ہے۔

قرآن سینے سے لگانا ﴿﴾

یہ بھی یہی تعبیر رکھتا ہے جو ابھی قرآن گلے میں لٹکانے کے عنوان سے گزری اور بیمار کے لئے صحت حاصل ہونے کی دلیل ہے کیونکہ قرآن میں خود ”وَشَفَاءٌ لِّمَا فِي الصُّدُورِ“ (پارہ ۱۱، سورہ یونس، آیت ۵۷) ﴿﴾ اور دلوں کی صحت ﴿﴾ کہا گیا ہے اور اگر سینہ یا دل کی بیماری رکھتا ہو تو اس سے بالکل شفاء حاصل ہونا مراد ہے یہاں تک کہ دمہ کا مریض اگر ایسے دیکھے تو دمہ سے بالکل نجات یعنی شفاء حاصل ہوگی۔ حاسد اور کینہ ور یہ دیکھے تو اس سے حسد اور کینہ جاتا رہے اور حال صالح ہو جائے۔

قرآن کا گود میں دیکھنا ﴿﴾

اگر اپنی گود میں قرآن دیکھے تو اس کے ہاں ایسا لڑکا ہو جو قرآن حفظ کرے اور یہی تعبیر ہے جبکہ یوں دیکھا کہ اس کی گود میں مصحف ہے اور مرغی کا بچہ آیا اور ساری کتابت کو اس نے چن لیا جیسا کہ علامہ نابلسی رحمۃ اللہ تعالیٰ علیہ نے بیان فرمایا ہے۔

قرآن کھولنا اور نظر کرنا ﴿﴾

اگر مجمل (غیر واضح) ہے تو جو اس کی تفسیر ہے وہی اس کی تاویل ہے، اگر متشابہات و مقطعات دیکھنے میں تو مشکل درپیش ہو مگر انجام بہتر اور مسعود ہو کہ اس میں اعانت ایزدی (اللہ کی مدد) ساتھ رہے اور اگر دیکھا کہ مصحف کی سطریں یا حروف ٹیڑھے ہیں دیکھنے والے کی پابندی احکام میں اس ٹیڑھ کے موافق فرق آجائے اور اگر کھول کر دیکھا لیکن اندر سے قرآن بالکل خالی پایا کچھ لکھنا تھا تو یہ اس کی منافقت کی دلیل ہے۔ اللہ تعالیٰ کی طرف فوراً دل سے متوجہ ہو جانا چاہیے اور بعض اوقات کسی معاملہ میں اس سے یہ واقع ہو کہ ظاہر کچھ کہے اور باطن میں اس سے خلاف ہو اگر وہ حافظ قرآن یا عالم یا قرآن پڑھانے والا ہے تو کسی کو قرآن سکھانے، علم پڑھانے کی تعبیر بھی ہو سکتی ہے اور اگر دیکھا کہ مصحف میں دیکھتا ہے اور چادر میں لکھتا ہے تو یہ اس پر دلیل ہے کہ وہ اپنی رائے سے تفسیر قرآن لکھے گا اس سے فوراً رجوع کر لینا چاہیے۔

قرآن چومنا ﴿﴾

اگر قرآن مبارک کو چوم لیا تو دیکھنے والا واجبات شرعیہ کا پابند اور نیکی پر محکم و مستعد (ہر وقت تیار) رہے گا۔

قرآن کا سر آنکھوں سے لگانا ﴿﴾ کرمانی رحمۃ اللہ تعالیٰ علیہ فرماتے ہیں کہ اگر قرآن کو کھول کر

سر آنکھوں سے لگانا دیکھا تو اس کے موافق کوئی کام کر لے یا اس کو حکومت حاصل ہو اور اس میں قانونِ شریعت رائج کرے۔

قرآن مسجد میں دیکھنا یا رکھنا ﴿﴾ اگر مسجد میں امام یا خطیب نہ ہو تو اس کے اس مسجد میں مقرر

ہونے کی علامت ہے یا بادشاہ کا احکامِ شرعیہ کی طرف توجہ ہونا یا توجہ دلانا ہوتا ہے یہاں تک کہ وہ احکامِ شرعیہ نافذ کر دے گا یا رائی اپنے اپنے لڑکے وغیرہ کو نیکی کی ترغیب دے کر عبادت و اطاعت میں لگا دے۔

قرآن مسجد کے منبر پر رکھنا ﴿﴾ اگر قرآن کو مسجد کے منبر پر کھول کر رکھا تو اگر ایسا دیکھنے والا

حافظ القرآن ہو یا قرآن کا عالم ہو تو اس کو نیکی میں شہرت حاصل ہوگی اور بعض اوقات کسی جماعت کو نفع پہنچانا حاصل ہوتا ہے۔

قرآن کے اوراق چن کر اکٹھے کرنا ﴿﴾ جس نے دیکھا کہ وہ قرآن مبارک کو اوراق کو اکٹھا

کر رہا ہے تو اس کی تعبیر یہ ہے کہ وہ حکمت تلاش کرے اور اس میں کامیاب ہو جائے یا میراث حاصل کرے۔

قرآن کی ورق گردانی ﴿﴾ قرآن کی ورق گردانی میں عمر کی تاویل ہے۔ علامہ نابلسی رحمۃ اللہ تعالیٰ علیہ نے

فرمایا کہ جس نے سب قرآن کی ورق گردانی کی اس کی عمر دراز ہوگی۔

قرآن چرانا ﴿﴾ مصحف کا چرانا خواب میں نمازوں میں کمی پر تعبیر ہوتی ہے۔

قرآن کھانا ﴿﴾ قرآن کو یا اس کے اوراق کا کھانا اس امر کی دلیل ہے کہ قرآن کے ذریعہ سے کما کر کھانے پینے میں

مصروف ہو زیادہ تر یہ کہ قرآن مجید کی کتابت اجرت پر کرے اور ابنِ شاہین نے کہا کہ اس خواب کو دیکھنے والا اگر متقی یا

مومن ہو تو وہ قرأتِ قرآن کثرت سے کرے ورنہ تو فقط تلاوتِ قرآن پر تاویل ہوگی اور علامہ نابلسی رحمۃ اللہ تعالیٰ علیہ

فرماتے ہیں کہ جو شخص خواب میں اوراقِ قرآنی کھائے وہ رشوت کا مال کھائے اور عام آدمی اگر اس کے اوراق یا سطور کو

کھا جائے تو وہ بذریعہ تلاوت یا تعلیم قرآن کا مال کھائے اور اگر یوں دیکھا کہ وہ اوراقِ مصحف کھانا چاہتا ہے لیکن کھا

نہیں سکا تو یہ خواب دیکھنے والا اگر صالح اور نیکوکار ہے تو حفظِ قرآن کا معالجہ کرے اور ہو سکتا ہے کہ وہ اس میں کامیاب

ہو جائے اور قرآن مجید یاد کرے اور اگر صالح نہیں ہے تو حفظ کا ارادہ اور کوشش تو کریگا لیکن اس کا کوئی نتیجہ برآمد نہ

ہوگا۔ واللہ تعالیٰ اعلم

قرآن چباننا ﴿﴾ علامہ نابلسی رحمۃ اللہ تعالیٰ علیہ نے فرمایا اگر بادشاہ یہ دیکھے کہ قرآن چباتا ہے تو اس کی موت

ہو جائے اور اگر قاضی دیکھے تو رشوت کھائے۔

قرآن پھاڑنا ﴿ اگر یہ دیکھے کہ اس نے مصحف کو پھاڑا تو احکام شرعیہ سے نافرمانی اور روگردانی پر دلیل ہے خصوصاً یہ کہ نمازوں کی پابندی پر مُسْتَعِد (چوکس) ہو جائے اور بعض نے کہا کہ جس نے یہ دیکھا کہ اس نے اپنے ہاتھ سے مصحف کو پھاڑا تو وہ کسی منزل من اللہ یعنی قرآن کی آیت یا سورۃ یا کسی پوری کتاب کے کلام الہی ہونے سے انکار یا اس کے کسی حکم کی تکذیب کرے گویا ایمان چھوڑ کر کفر اختیار کرے۔ **نعوذ باللہ علی العظیم**

قرآن چھن جانا یا گرجانا ﴿ اگر کسی نے دیکھا کہ قرآن اس سے گر گیا ہے یا اس سے لے لیا گیا ہے تو اگر وہ نوکری پر ہے اور وظیفہ خوار ہے تو اپنے منصب (عہدہ) سے معزول (فارغ) ہوگا اور اگر عالم ہے تو بھی یہی کہ وہ اپنے پروردگار سے معزول ہوگا اور اگر ایسا نہیں ہے تو یہ خواب اچھا نہیں ہے کہ بعض نے فرمایا کہ یہ خواب اس پر دلیل ہے کہ اس کا علم چھن جائے گا اور اس کا عمل منقطع ہو جائے گا۔ چاہیے کہ توبہ استغفار کرے اور خدائے قدوس سے گڑگڑا کر دعائیں مانگے بعض کسی عزیز کی جدائی یا عزیز کی موت پر تعبیر ہوتی ہے۔

قرآن کا محو کرنا (مٹانا) ﴿ بعض اوقات اس کی تعبیر یہ ہوتی ہے کہ قرآن حفظ کرے گا اور بادشاہ کے لئے یہ تاویل ہے کہ وہ شہر سے خارج ہوگا اور قاضی کے لئے اس کی موت کی خبر ہے اور اگر کوئی گواہ ایسا دیکھے تو وہ گواہی سے پھر جائے اور اگر کوئی یوں دیکھے کہ زبان سے چاٹ کر مصحف کو محو کرتا ہے تو بہت بڑے بڑے گناہ کرے یا کفر میں مبتلا ہو کیونکہ اللہ تعالیٰ نے فرمایا ہے: **يُرِيدُونَ أَنْ يُطْفِئُوا نُّورَ اللَّهِ بِأَفْوَهِهِمْ**۔ (پارہ ۱۰، سورۃ التوبہ، آیت ۳۲)

ترجمہ: چاہتے ہیں کہ اللہ کا نور اپنے منہ سے بجھا دیں۔

قرآن کا جلنا یا جلانا ﴿ اگر یہ دیکھا کہ اس نے قرآن کو جلا دیا تو یہ اس کے دین اور اعتقاد کے فساد کی اور اس کے عقل میں فتور آنے کی دلیل ہے اور اگر یوں کہ جل گیا تو بادشاہ یا حاکم قاضی یا معزز شہر کی موت پر دلالت ہے۔

حضرت امام نابلسی رحمۃ اللہ تعالیٰ علیہ نے **تفسیر الانام، جلد ۲** میں فرمایا کہ قرآن دیکھ کر خواب میں پڑھنا **امر ونہی** اور شرف و سرور کی دلیل ہے بعض نے کہا قرآن زبانی طور بغیر دیکھے پڑھنا اپنے حق میں جھگڑنا اور وہ حق اس کا صحیح بھی ہے، مرد اللہ تعالیٰ سے ڈرنے والا ہے اور **امر بالمعروف ونہی عن المنکر** کرتا ہے اور جس نے خواب میں دیکھا کہ اسے کچھ آیات سے دیا گیا ہے یا جو اس کے ہاتھ میں قرآن تھا وہی دیا گیا تو وہ قرآن کے وہی حروف اور کلمات یاد کرے اگر وہ آیات و کلمات رحمت و بشارت پر مبنی ہوں تو اسے رحمت و بشارت پہنچے گی اگر وہ کلمات وصیت پر مبنی ہوں تو اسے کوئی وصیت نصیب ہوگی جس سے اسے نفع ہوگا بشرطیکہ وہ اس پر عمل کرے۔ اگر خواب میں آیات وعید و عذاب دیکھے تو اسے کسی گناہ کی سزا کی خبر ہے جس کا اس نے ارتکاب کیا اگر کوئی ایسی بات ہو جس میں کوئی ایسی بات ہے یا کوئی مثال

ہے یا اُمم سابقہ (ہم سے پہلے کی امت) کی کوئی خبر ہے تو اس سے اسے نصیحت کی گئی ہے۔

اگر خواب میں دیکھے کہ وہ قرآن کی تلاوت کر رہا ہے اور وہ اسے سمجھتا بھی ہے یا دیکھے کہ اسے کسی خبر یا حکمت کی تلقین کی جا رہی ہے یہ کہ وہ اسے قبول نہیں کرتا تو اسے بادشاہ یا حاکم سے اذیت و عقوبت پہنچے گی۔

جس ان پڑھ نے قرآن کو خواب میں پڑھتے دیکھا تو وہ عنقریب مرجائے گا جس نے خواب میں قرآن تلاوت کرتے دیکھا اگر وہ غیر شادی شدہ ہے تو یہ اس کی صاحبِ خواہشات ہونے کی دلیل ہے جس نے قرآن کو کھاتے دیکھا تو قرآن کے ذریعے مال کمائے گا جس نے قرآن کو ختم کرتے دیکھا تو وہ اللہ تعالیٰ کے ہاں بہت سا اجر و ثواب پائیگا اور اس کی آرزو پوری ہوگی۔ یہودی (غیر مسلم) نے خواب میں قرآن پڑھتے دیکھا تو اُسے دنیا میں نصیحت کی خبر ہے اگر عذاب کی آیت پڑھے تو اُسے دنیا میں عذاب پہونچے گا اگر نعمت کی آیت پڑھے تو دنیوی نعمت پائیگا اگر ضرب الامثال کی آیت پڑھی تو اسے دنیوی اقبال (خوش نصیبی) ملے گی لیکن کافر کا تلاوت کرنا اس کے ایمان لانے کی دلیل نہیں ہاں آیت غضب پڑھی یا رحمت کی تو اسے اس زمانہ کے رئیس سے عذاب یا رحمت ملے گی وغیرہ وغیرہ۔ اگر خواب میں ٹھیکریوں وغیرہ پر لکھتے دیکھا تو وہ قرآن کی تفسیر اپنی رائے پر کریگا اگر قرآن کو زمین پر لکھتے دیکھا تو وہ ان کے زندیق ہونے کی دلیل ہے، بعض نے کہا کہ قرآن کو خواب میں پڑھتے دیکھنا مقاصد براری اور صفائے حال کی دلیل ہے۔

اگر غیر شادی شدہ لوگوں کو قرآن پڑھتے دیکھا تو ان کے شہوت پرستی کی دلیل ہے جس نے قرآن کو کمبل پڑھتے دیکھا تو وہ قرآن کی اپنی رائے پر تفسیر کرے گا۔ جس نے قرآن کو حفظ کرتے دیکھا حالانکہ وہ حافظ نہیں تو بہت سا ملک (مال و اسباب) پائیگا، جس نے خود کو قرآن سنتے دیکھا تو اس کی سلطنت وغیرہ مضبوط ہوگی اور خاتمہ ایمان پر ہوگا اور مکاریوں کے مکر سے امان میں رہے گا، جس نے قرآن سے کچھ پڑھتے دیکھا نہیں لیکن یہ یاد نہیں وہ کون سا مقام ہے یا یاد ہو تو وہ اگر مریض ہے

تو شفا پائیگا جیسا کہ اللہ تعالیٰ نے فرمایا ”وَشِفَاءٌ لِّمَا فِي الصُّدُورِ“ (پارہ ۱۱، سورہ یونس، آیت ۵۷) ﴿اور دلوں کی صحت﴾ جو دیکھے کہ وہ قرآن کو چاٹ رہا ہے تو وہ کسی بڑے گناہ کا مرتکب ہوگا اور قرآن کی تلاوت اعمالِ صالحہ اور درجات کی بلندی کی بھی دلیل ہے، اگر خواب میں قرآن یا کوئی اور شے پڑھتے ہوئے دیکھے تو وہ بلند مرتبہ پائیگا اور اسے عزت ملے گی، اگر وہ گنہگار ہے تو اللہ تعالیٰ اسے معاف فرمائے گا اور اس کی توبہ قبول فرمائے گا، اگر وہ فقیر ہے تو غنی ہوگا، اگر قرض دار ہے تو اس کا قرضہ ادا ہو جائیگا اور صاحبِ شہادت ہے تو وہ حق کی شہادت دیگا اور وہ امانت جو اس کے پاس ہے اسے ادا کریگا اور جو خوش آوازی سے خواب میں تلاوت کرے تو وہ عزت و رفعت اور اچھی شہرت پائیگا جو خواب میں قرآن پڑھے اور اس کی تحریف (تبدیلی) کرے تو وہ حق سے ہٹ جائیگا اور خیانت کریگا اگر خواب میں قرآن پڑھے لیکن اسے سمجھ نہیں آیا تو وہ مکرو فریب کریگا اور ایسی چیزوں میں غور و خوض (فکر) کریگا جنہیں وہ نہیں جانتا۔ اگر لوگ اس کی تلاوت سنتے ہیں تو اس کا حال بدل جائیگا کہ امر و نہی میں جو اس کی بات قبول ہوگی وہ کوئی قبول نہ کریگا اور وہ سورتیں جو بعد موت کے لئے پڑھی جاتی

ہیں خواب میں پڑھے تو مریض کی موت کی دلیل ہے۔ قوم کے سرداروں کو قرآن پڑھنے دیکھنا اگر وہ کسی ایسے مکان میں پڑھ رہے ہیں جہاں شرفاء جمع ہوتے ہیں تو وہ ان لوگوں کی شرافت کی دلیل ہے۔ جس نے دیکھا کہ وہ اپنے اعمال نامے پڑھ رہا ہے حالانکہ وہ پڑھا ہوا نہیں یعنی عالم بیداری میں یہ ان پڑھ ہے تو وہ عنقریب غنی ہوگا اور اپنے جمیع مقاصد میں کامیاب ہوگا اور جن امور سے اُسے خطرہ ہے اُن سے امن میں ہوگا بشرط یہ ہے کہ جو پڑھا ہے وہ خیر کی باتیں ہوں اگر شر کی باتیں ہیں تو پھر یہ غم اور دکھ اور شہرت اور قرض داری کی دلیل ہے۔ اگر صحیفہ یا کتاب کا دیباچہ پڑھا تو وہ میراث پائیگا اگر پڑھنے والا قرآن میں حاذق (کابل) و ماہر ہے تو وہ عنقریب حکومت و افسری پائیگا۔

جو اپنی لکھی ہوئی کتاب وغیرہ پڑھے تو وہ عنقریب اپنے گناہوں سے توبہ کریگا، جس نے عجیبوں کی کتاب فصاحتِ صحیحہ سے پڑھی تو یہ دلیل ہے کہ یہ عجم کا سفر کریگا اور ایسی جگہوں کو جائے گا جس کے لئے اسے خیال تک نہ تھا اور وہ وہاں ایسا کام کریگا جو اس کی شہرت کا سبب بنے گا یا بیمار ہوگا لیکن اس بیماری سے نجات پائیگا۔

قاری یعنی قرآن کا ماہر، عالم، حافظ خواب میں قرآن پڑھے تو اس کی بات سنی جائیگی جبکہ اس کی کوئی نہ سنتا تھا یا پیغام رسانی کا کام کریگا یا امر بالمعروف ونہی عن المنکر کریگا اور مشکلات میں تلاوت کرے تو عزت و رفعت اور اچھی شہرت پائیگا، اگر جنازوں میں تلاوت کرتے دیکھے تو یہ شخص ریاء کریگا یا کسی پر احسان کر کے احسان جتلائے گا، اگر قرآن دیکھ کر پڑھتا ہے تو وہ وسوسوں اور بیماریوں میں مبتلا ہوگا یا محبت میں مبتلا ہوگا۔

انتباہ ﴿یہ جملہ امور تخمینہ اور اندازہ ہے کسی خواب کو اسی پر محمول نہ کیا جائے کیونکہ سمجھنے والے کی غلطی ہی اسے ایسے سمجھا رہی ہے۔ انبیاء و اولیاء کے سوا کوئی بھی ایسی باتوں پر اعتماد نہ کرے ہاں یہ بہتر ہے کہ خواب کے بعد کسی بہتر امر پر محمول کرے یا کسی نیک اور صالح انسان سے پوچھے۔ اللہ تعالیٰ بہتر جانتا ہے۔

www.Faizahmedowaisi.com

اب قرآن مجید کی سورتوں کے بارے میں چند امور عرض ہیں:

﴿مختصر تعبیرات سورة القرآن﴾

(۱) **سورة فاتحه** ﴿سورة فاتحہ کو پورا یا اس کے کچھ حصے کو خواب میں پڑھنے والا ایسی دعائیں کرے گا جو قبول ہوں گی اور اس سے ایسے فائدے پائے گا جن سے اسے خوشی حاصل ہوگی یہ بھی کہا گیا ہے کہ سورة فاتحہ پڑھنے والاسات عورتوں سے نکاح کرے گا جو مختلف جگہوں سے متعلق (تعلق رکھتی) ہوں گی ایسے شخص کی دعائیں قبول ہوں گی اور یہ قبولیت رسول اللہ صلی اللہ علیہ وسلم کی دعا کی برکت سے ہوگی کیونکہ آپ ہر دعا سے پہلے اور بعد میں ”الْحَمْدُ لِلّٰهِ رَبِّ الْعَالَمِينَ“ پڑھتے تھے۔

(۲) **سورة بقرہ** ﴿سورة بقرہ اگر کسی نے ساری یا اس کا کچھ حصہ خواہ اس کا ایک حرف ہی پڑھایا کسی اور نے خواب دیکھنے پر پڑھا تو تعبیر یہ کہ اس کی عمر طویل ہوگی اور دین کا فہم عطا ہوگا کبھی اس کی تعبیر یہ ہوتی ہے کہ اس کا پڑھنے والا ایک

مقام سے دوسری جگہ منتقل ہو جائے گا اور اُسے عزت اور نیک نامی ملے گی اس کی ایک تعبیر یہ بھی ہے کہ اگر قاضی یہ خواب دیکھے تو اس کی مدت قریب ہوگی عالم ہو تو لمبی عمر اور اچھی حالت پائے گا۔

(۳) **سورۃ آل عمران** پوری سورت یا اس کا کچھ حصہ خواب میں پڑھنے والا خاندان میں بد قسمت رہے گا مگر اُسے بڑھاپے میں بہت رزق ملے گا اور بہت سفر کرے گا۔

(۴) **سورۃ نساء** سورۃ نساء کی خواب میں تلاوت کرنے والے کو آخری عمر میں کوئی حسین و جمیل عورت ملے گی اور اس کے ساتھ برابر تاؤ کرے گی وہ آدمی قوی حجت، زوردار کلام اور فصاحت کا مالک ہوگا۔

(۵) **سورۃ مائدہ** سورۃ مائدہ کی تلاوت کی تعبیر یہ ہے کہ وہ کھلانے پلانے میں صاحبِ جود و سخا ہوگا مگر ایک ظالم قوم سے تکلیف اٹھائے گا۔

(۶) **سورۃ انعام** سورۃ انعام کی خواب میں تلاوت کرنے والا دین کی حفاظت پر توجہ دے گا، اچھا رزق پائے گا اور دین و دنیا میں سرخرو ہوگا۔

(۷) **سورۃ اعراف** اسے خواب میں پڑھنے والے کو ہر علم سے فائدہ ہوگا یہ بھی ممکن ہے کہ وہ پردیس میں فوت ہو۔

(۸) **سورۃ انفال** سورۃ انفال کی خواب میں تلاوت کرنے والے کے سر پر عزت اور کامیابی کا تاج ہوگا اور اُسے دین میں سلامتی نصیب ہوگی۔

(۹) **سورۃ توبہ** سورۃ توبہ کو خواب میں پڑھنے والا نیک آدمیوں سے محبت کرے گا۔

(۱۰) **سورۃ یونس** خواب میں پوری سورت یا اس کے کچھ حصے کی تلاوت کرنے والے کے مال کو کچھ نقصان ہوگا، یہ تعبیر بھی ہے کہ ایسا آدمی خوشخبری سنانے اور بھلائی کرنے پر ہر وقت آمادہ رہے گا۔

(۱۱) **سورۃ ہود** اسے پڑھنے والے کے بہت سے دشمن ہوں گے اور وہ پردیس کو اچھا سمجھے گا۔

(۱۲) **سورۃ یوسف** سورۃ یوسف کی تلاوت کرنے کی تعبیر یہ ہے کہ اس کے افرادِ خانہ اس کے دشمن ہو جائیں گے اور سفر سے اسے فائدہ اور مسرت حاصل ہوگی۔

(۱۳) **سورۃ زمر** سورۃ زمر پڑھنے والا محتاج رہے گا اور یہ بھی کہا جاتا ہے کہ اس کی موت قریب ہوگی۔

(۱۴) **سورۃ ابراہیم** خواب میں اس سورت کی تلاوت کرنے والا تسبیح کرنے والوں اور توبہ کرنے والوں میں شامل ہوگا۔

(۱۵) **سورۃ حجر** ﴿ جس نے یہ سورت پڑھی وہ اپنے خاندان میں محفوظ اور مسکین رہے گا، اگر یہ سورت بادشاہ نے پڑھی تو اس کی مدت قریب ہوگی، اگر پڑھنے والا قاضی ہے تو اچھی سیرت والا ہوگا اگر تاجر ہے تو اسے سارے خاندان پر فضیلت حاصل ہوگی، عالم ہے تو عزت کی موت پائے گا۔

(۱۶) **سورۃ النحل** ﴿ سورۃ النحل کو خواب میں پڑھنے والے کو محفوظ رزق ملے گا اور حضور صلی اللہ علیہ وسلم کی صحبت میں نہ بھی رہا ہو تو بھی ان کے محبوبوں میں شمار کیا جائے گا۔

(۱۷) **سورۃ اسراء** ﴿ (بنی اسرائیل) پڑھنے والے پر بادشاہ ظلم کرے گا یہ تعبیر بھی ممکن ہے کہ وہ ایک قوم کے مکرو فریب سے بچ جائے اور ایک فتنے سے خواہ مخواہ خوف زدہ رہے۔

(۱۸) **سورۃ کہف** ﴿ سورۃ کہف کی خواب میں تلاوت کرنے والا لمبی عمر پائے گا۔ اُس کی حالت ٹھیک ہوگی اور جس قوم میں پناہ لے گا اُس سے فائدہ پائے گا۔

(۱۹) **سورۃ مریم** ﴿ سورۃ مریم پڑھنے والا پہلے تنگی کا شکار ہوگا پھر اللہ تعالیٰ اُسے کشادگی بخشے گا اور اس کے معاملات کو آسان بنا دے گا۔

(۲۰) **سورۃ طہ** ﴿ جس نے پڑھی وہ تہجد شوق سے پڑھے گا، نیک کام کرے گا اور دینداروں کی معیت (صحبت) میں زندگی گزارنے کو اچھا سمجھے گا۔

(۲۱) **سورۃ انبیاء** ﴿ جس نے خواب میں سورۃ انبیاء پڑھی لوگ اُس کے متعلق اچھے خیالات رکھیں گے۔

(۲۲) **سورۃ حج** ﴿ سورۃ حج پڑھنے والے کو حج اور عمرے کی سعادت ملے گی، اگر بیمار ہے تو فوت ہو جائے گا۔

(۲۳) **سورۃ مومنون** ﴿ جس نے خواب میں سورۃ مومنون کی تلاوت کی وہ رات کے وقت خدا کی عبادت کرنے اور اللہ تعالیٰ سے عاجزی کرنے والوں سے محبت کرے گا اور اُسے کسی خطرناک مرض کے لاحق ہونے کا خطرہ ہے۔

(۲۴) **سورۃ نور** ﴿ سورۃ نور تلاوت کرنے والا اچھائیوں کی تبلیغ اور بُرائیوں سے روکنے والوں میں سے ہوگا، اس کی دوستی اور دشمنی خدا تعالیٰ ہی کے لئے ہوگی اور دنیا میں اُسے کوئی بیماری لگ جائے گی۔

(۲۵) **سورۃ فرقان** ﴿ سورۃ فرقان کی تلاوت کرنے والا حق کو پسند اور باطل کو ناپسند کرے گا۔

(۲۶) **سورۃ شعراء** ﴿ سورۃ شعراء کو پڑھنے والا رزق حاصل کرنے میں پریشان ہوگا، اسے کوئی چیز مصیبت کے بغیر نہ ملے گی، سفر اُسے اچھا لگے گا مگر فائدہ کم پائے گا۔

(۲۷) **سورۃ نمل** ﴿ اسے پڑھنے والے کے لئے حق پسندیدہ اور باطل ناپسندیدہ ہے وہ قوم کا سردار اور علم سرمداری سے سرفراز ہوگا۔

(۲۸) **سورۃ قصص** ﴿ سورۃ قصص پڑھنے والا جنگل میں ہو، شہر میں گھر میں قبلہ (مسجد) میں جہاں وہ نماز پڑھتا ہے، اس کو خدا زمین کے کسی حصے کے حوالے سے آزمائش میں مبتلا کرے گا۔

(۲۹) **سورۃ عنکبوت** ﴿ اللہ تعالیٰ اس سورت کو خواب میں پڑھنے والے کو بشارت دے گا اور اسے تنہائی کی مصیبت کبھی نہ آئے گی۔

(۳۰) **سورۃ روم** ﴿ اگر یہ سورت خواب میں بادشاہ نے پڑھی تو وہ عالم ہو جائے گا، قاضی یا تاجر نے پڑھی تو اُسے بہت فوائد حاصل ہوں گے۔

(۳۱) **سورۃ لقمان** ﴿ سورۃ لقمان پڑھنے والا کتابت اور دانائی پائے گا۔

(۳۲) **سورۃ سجدہ** ﴿ جس نے اس کی تلاوت کی اس کا عقیدہ تو حید بڑا پکا ہوگا اور یقین درست ہوگا۔

(۳۳) **سورۃ احزاب** ﴿ سورۃ احزاب پڑھنے والا اپنے خاندان کے گن گائے گا، لمبی عمر پائے گا اور دوستوں کے ساتھ مکر کرنے والا ہوگا۔

(۳۴) **سورۃ سبا** ﴿ جس نے سورۃ سبا پڑھی وہ بہت بہادر ہے اور مسلح رہنے کا خواہش مند ہے۔

(۳۵) **سورۃ فاطر** ﴿ سورۃ فاطر پڑھنے والا خداوند کریم کا دیدار کریگا اور اس کا شمار اللہ تعالیٰ کے ولیوں میں ہوگا۔

(۳۶) **سورۃ یسین** ﴿ سورۃ یسین پڑھنے والے کا دین بالکل درست ہے۔

(۳۷) **سورۃ صافات** ﴿ جس نے اس کی تلاوت کی اُسے حلال رزق ملے گا اور اُس کے دو بیٹے پیدا ہوں گے۔

(۳۸) **سورۃ ص** ﴿ سورۃ ص کی خواب میں تلاوت کرنے والا بڑا غیرت مند ہوگا، اُسے عورت سے بہت محبت ہوگی اور وہ ان کی معیت (صحبت) کو پسند کرے گا۔

(۳۹) **سورۃ زمر** ﴿ جو آدمی خواب میں اس سورت کی تلاوت کرے وہ اتنی لمبی عمر پائے گا کہ اپنے پوتے کو دیکھے گا۔ اس کی یہ تعبیر بھی ممکن ہے کہ وہ ایسا سفر کرے جس سے واپس لوٹنا نصیب نہ ہو۔

(۴۰) **سورۃ المومن** ﴿ سورۃ المومن کو خواب میں پڑھنے والا صحیح یقین کا مالک ہے۔

(۴۱) **سورۃ حم السجدہ** ﴿ سورۃ حم السجدہ کو پڑھنے والے کی وجہ سے ایک قوم ہدایت پائے گی اور حکم خداوندی کے مطابق احکام شریعت پر چلے گی۔

(۴۲) **سورۃ شوریٰ** ﴿سورۃ شوریٰ کو خواب میں پڑھنے والا علم و عمل دونوں سے فائدہ اٹھائے گا۔

(۴۳) **سورۃ زخرف** ﴿عین ممکن ہے کہ خواب میں اس کی تلاوت کرنے والے کو رزق کے معاملے میں پریشانی

ہو اور آخری عمر میں تنگدست ہو جائے اور دنیا سے پوری طرح لذت اندوز نہ ہو۔

(۴۴) **سورۃ دخان** ﴿سورۃ دخان کو پڑھنے والا قبر اور آگ کے عذاب اور یقین کی کمزوری سے بچا رہے گا۔

(۴۵) **سورۃ جاثیہ** ﴿سورۃ جاثیہ جس نے خواب میں پڑھی وہ زاہدوں میں سے ہوگا۔

(۴۶) **سورۃ احقاف** ﴿سورۃ احقاف کو پڑھنے والا ماں باپ کا فرمانبردار نہیں ہوگا لیکن آخری عمر میں اُسے اچھی

توبہ کی توفیق ہوگی۔

(۴۷) **سورۃ محمد (صلی اللہ علیہ وسلم)** ﴿سورۃ محمد (صلی اللہ علیہ وسلم) کو پڑھنے والے کے پاس نہایت اچھی

صورت میں فرشتہ آئے گا۔

(۴۸) **سورۃ فتح** ﴿جو شخص اسے خواب میں پڑھے گا اللہ کریم اُسے محبوب رکھے گا۔

(۴۹) **سورۃ حجرات** ﴿سورۃ حجرات کو خواب میں پڑھنے کی تعبیر یہ ہے کہ اسے پڑھنے والا بندگانِ خدا کے دلوں

میں صلح اور ہمدردی پیدا کرے گا۔

(۵۰) **سورۃ ق** ﴿سورۃ ق کی تلاوت کی تعبیر یہ ہے کہ پڑھنے والا اچھا عالم ہوگا، اہل شہر اُس کے محتاج ہوں گے، اُس

کی آخری عمر پہلے سے بہتر ہوگی اور وہ بہت مضبوط ہوگا۔

(۵۱) **سورۃ الذاریات** ﴿سورۃ الذاریات پڑھنے کی تعبیر یہ ہے کہ اُسے اس کی حسبِ خواہش زمین کی نباتات

ملے گی۔ کبھی اس کی تعبیر یہ ہوتی ہے کہ وہ ہر مذہب کی طرف مائل ہوگا۔

(۵۲) **سورۃ طور** ﴿سورۃ طور کی تلاوت کے سبب اللہ تعالیٰ اُس کے دین سے خوش ہوگا۔

(۵۳) **سورۃ نجم** ﴿سورۃ نجم کو خواب میں پڑھنا بہت اولاد ہونے کی علامت ہے اور وہ اللہ تعالیٰ کی رضا جوئی

میں مرے گا اور وہ شخص خود عالم اور متقی ہوگا۔

(۵۴) **سورۃ قمر** ﴿سورۃ قمر کی تلاوت کی تعبیر یہ ہے کہ اس پر جادو ہوگا اور وہ اس سے نجات پالے گا اللہ تعالیٰ کے

حکم سے اُسے کوئی ضرر نہ پہنچے گا۔

(۵۵) **سورۃ رحمن** ﴿جس نے دیکھا کہ وہ یہ سورت پڑھ رہا ہے اُسے دنیا میں نعمت اور آخرت میں رحمت

نصیب ہوگی۔

- (۵۶) **سورۃ واقعہ** ﴿سورۃ واقعہ خواب میں پڑھنے والا بھلائیوں اور اطاعتوں کے حصول میں آگے آگے ہوگا۔
- (۵۷) **سورۃ حدید** ﴿اسے خواب میں تلاوت کرنے والا اچھے نتیجے اور صحیح دین کا حامل ہے۔
- (۵۸) **سورۃ مجادلہ** ﴿سورۃ مجادلہ کی تلاوت کی تعبیر یہ ہے کہ وہ اہل باطل سے لڑے گا اور انہیں مغلوب کرے گا۔
- (۵۹) **سورۃ حشر** ﴿سورۃ حشر کو خواب میں پڑھنے والے پر محشر میں اللہ تعالیٰ راضی ہوگا اور اُس کے دشمنوں کو ہلاک کرے گا۔
- (۶۰) **سورۃ ممتحنہ** ﴿سورۃ ممتحنہ پڑھنے والا مصیبت میں پھنسے گا اور اُسے اس کا ثواب ملے گا۔
- (۶۱) **سورۃ صف** ﴿سورۃ صف کو خواب میں پڑھنے والا شہادت کا مرتبہ پائے گا۔
- (۶۲) **سورۃ جمعہ** ﴿سورۃ جمعہ کی تلاوت کرنے والے کو اللہ تعالیٰ دنیا و آخرت کی بھلائیوں سے نوازے گا۔
- (۶۳) **سورۃ منافقون** ﴿سورۃ منافقون کو پڑھنے والا نفاق سے بچا رہے گا اور منافقت نہیں کرے گا۔
- (۶۴) **سورۃ تغابن** ﴿سورۃ تغابن کو جس نے خواب میں پڑھا وہ ایمان اور ہدایت پر فوٹ ہوگا۔
- (۶۵) **سورۃ طلاق** ﴿سورۃ طلاق کی خواب میں تلاوت اس بات کی علامت ہے کہ خاوند بیوی میں سخت جھگڑا ہوگا اور طلاق تک نوبت آئے گی اور مرد حق مہر ادا کرے گا۔
- (۶۶) **سورۃ تحریم** ﴿سورۃ تحریم کی تلاوت کرنے والا حرام کاموں سے بچا لیا جائے گا۔
- (۶۷) **سورۃ ملک** ﴿جو سورۃ ملک کو خواب میں پڑھے گا اُسے خدا تعالیٰ دونوں جہانوں کی بھلائیاں عطا کرے گا اور اُس کی املاک اور خیرات زیادہ ہوگی۔
- (۶۸) **سورۃ ن و قلم** ﴿جو اس سورت کو پڑھے گا اُس پر خداوند کریم کی عنایت ہوگی اُسے کامیابی اور عہدہ قضا (قاضی کا عہدہ) نصیب ہوگا۔
- (۶۹) **سورۃ حاقہ** ﴿سورۃ حاقہ کی تلاوت کرنے والے کو مار کٹائی کا خوف ہوگا اور وہ حق پر قائم رہے گا۔
- (۷۰) **سورۃ معارج** ﴿سورۃ معارج کو پڑھنے والا امن اور تائید کے ساتھ کامیابی پائے گا۔
- (۷۱) **سورۃ نوح** ﴿سورۃ نوح کی جس نے تلاوت کی وہ اچھی باتوں کا حکم دینے اور بُری باتوں سے منع کرنے والوں میں ہوگا اور دشمنوں کے مقابلے میں اُسے کامیابی ہوگی۔
- (۷۲) **سورۃ جن** ﴿سورۃ جن کی تلاوت کرنے والا جنات سے محفوظ رہے گا۔
- (۷۳) **سورۃ مزمل** ﴿سورۃ مزمل کو پڑھنے والا خوب سیرت اور صابر شخص ہے۔
- (۷۴) **سورۃ مدثر** ﴿سورۃ مدثر کو خواب میں پڑھنے والا رزق کی تنگی میں مبتلا ہوگا اور اللہ تعالیٰ اُس سے یہ تنگی رفع فرمادے گا۔

(۷۵) **سورۃ قیامت** ﴿ اس سورت کو خواب میں پڑھنے والا قسم سے بچتا رہے گا کبھی قسم نہ کھائے گا۔

(۷۶) **سورۃ دھر** ﴿ جس شخص نے اس کی خواب میں تلاوت کی اُسے سخاوت کی توفیق اور شکر ادا کرنے کی نعمت نصیب ہوگی۔

(۷۷) **سورۃ مرسلات** ﴿ جس نے خواب میں پڑھی اللہ تعالیٰ اُس پر رزق کشادہ کر دے گا اور اُن کے دشمنوں کی زبانیں بند کر دے گا۔

(۷۸) **سورۃ النبأ** ﴿ سورۃ النبأ پڑھنے والے کے تمام رنج و غم دور ہو جائیں گے، اُس کی شان میں اضافہ ہوگا، اُس کا ذکر بلند ہوگا۔

(۷۹) **سورۃ نازعات** ﴿ سورۃ نازعات کو خواب میں جس نے پڑھا اُس کے دل سے تمام پریشانیاں اور غم دور ہو جائیں گے۔

(۸۰) **سورۃ عبس** ﴿ سورۃ عبس کو جس نے خواب میں پڑھا وہ کثرت سے صدقہ و زکوٰۃ دے گا۔

(۸۱) **سورۃ تکویر** ﴿ سورۃ تکویر پڑھنے والا مشرق کی طرف بہت سفر کرے گا اور ان میں کامیابی حاصل ہوگی۔

(۸۲) **سورۃ انفطار** ﴿ سورۃ انفطار کی تلاوت کرنے والے کو بادشاہوں کی قربت نصیب ہوگی اور وہ اس کی تکریم کریں گے۔

(۸۳) **سورۃ مطففین** ﴿ سورۃ مطففین پڑھنے والے کو وقار اور انصاف کی توفیق مرحمت ہوگی۔

(۸۴) **سورۃ انشقاق** ﴿ سورۃ انشقاق کو جس نے خواب میں پڑھا اُس کی اولاد اور نسل میں اضافہ ہوگا۔

(۸۵) **سورۃ بروج** ﴿ جس نے اس سورت کو خواب میں پڑھا اُسے اللہ تعالیٰ ہر غم و فکر سے نجات دے گا اور طرح طرح کے علم سے نوازے گا۔

(۸۶) **سورۃ طارق** ﴿ سورۃ طارق کو پڑھنے والے کے کام اُس کے لئے آسان ہو جائیں گے۔

(۸۷) **سورۃ اعلیٰ** ﴿ سورۃ اعلیٰ پڑھنے والے کے کام اُس کے لئے آسان ہو جائیں گے۔

(۸۸) **سورۃ غاثیہ** ﴿ سورۃ غاثیہ کی تلاوت کرنے والے کی قدر و منزلت میں اضافہ ہوگا اور اُس کا علم نشر (پھیلا) ہوگا۔

(۸۹) **سورۃ فجر** ﴿ سورۃ فجر کو خواب میں پڑھنے والا ہیبت اور رونق کے لباس سے ملبوس کیا جائے گا۔

(۹۰) **سورۃ بلد** ﴿ سورۃ بلد پڑھنے والے کو یتیموں کو خاطر داری کرنے اور انہیں کھانا کھلانے کی توفیق عطا ہوگی اور وہ ضعیفوں پر رحم کرے گا۔

(۹۱) **سورۃ شمس** ﴿ سورۃ شمس کو جس نے خواب میں پڑھا اُس کو اچھی سمجھ بوجھ اور تمام معاملات میں دانائی کی دولت ملے گی۔

(۹۲) **سورۃ لیل** ﴿سورۃ لیل پڑھنے والے کا پردہ محفوظ رہے گا اُس کی بدنامی نہیں ہوگی۔

(۹۳) **سورۃ ضحیٰ** ﴿سورۃ ضحیٰ کی تلاوت کرنے والا یتیموں اور مسکینوں کی عزت و تکریم کرے گا۔

(۹۴) **سورۃ الانشراح** ﴿جو آدمی اس کو خواب میں پڑھے اُس کے سینے کو اللہ تعالیٰ اسلام کے لئے کشادہ

فرمادے گا اور اُسے تمام معاملات میں آسانیاں میسر آئیں گی۔

(۹۵) **سورۃ تین** ﴿سورۃ تین کو پڑھنے والے کی خدا تعالیٰ حاجتیں جلد پوری کرے گا اور اُسے رزق کے حصول

میں آسانی ہوگی۔

(۹۶) **سورۃ علق** ﴿سورۃ علق کو جس نے خواب میں پڑھا وہ طویل عمر پائے گا اور اُس کا مرتبہ بلند ہوگا۔

(۹۷) **سورۃ قدر** ﴿سورۃ قدر کو جس آدمی نے خواب میں پڑھا اُسے بھلائی نصیب ہوگی اور اُس کا حال اچھا رہے گا۔

(۹۸) **سورۃ بینہ** ﴿سورۃ بینہ پڑھنے والے کی وجہ سے خداوند کریم ایک قوم کو ہدایت نصیب کرے گا۔

(۹۹) **سورۃ زلزال** ﴿سورۃ زلزال کی تلاوت کرنے والے کے ذریعے اللہ تعالیٰ کفار کے قدم متزلزل کر دے گا۔

(۱۰۰) **سورۃ عادیات** ﴿اس کی خواب میں جس نے تلاوت کی اللہ تعالیٰ اُسے عمدہ گھوڑے عنایت فرمائے گا اُن

گھوڑوں کی وجہ سے اُسے نفع ہوگا۔

(۱۰۱) **سورۃ قارعہ** ﴿سورۃ قارعہ پڑھنے والے کی عبادت اور تقویٰ کے ذریعے اللہ تعالیٰ عزت بڑھائے گا۔

(۱۰۲) **سورۃ تکوین** ﴿سورۃ تکوین کو پڑھنے والا مال اکٹھا کرنا ترک کر دے گا اور زہد ہو جائے گا۔

(۱۰۳) **سورۃ عصر** ﴿جو شخص اپنے آپ کو اس کی تلاوت کرتا پائے اُسے صبر کی توفیق ملے گی اور حق پر اُس کی مدد

فرمائی جائے گی۔

(۱۰۴) **سورۃ ہمزہ** ﴿سورۃ ہمزہ کی خواب میں تلاوت کرنے والا مال اکٹھا کر کے نیک کاموں پر خرچ کرے گا۔

(۱۰۵) **سورۃ فیل** ﴿سورۃ فیل پڑھنے والے کی دشمنوں کے خلاف مدد کی جائے گی اور اُس کی وجہ سے بہت سی

اسلامی فتوحات ہوں گی۔

(۱۰۶) **سورۃ قریش** ﴿جو آدمی خواب میں اس کی تلاوت کرے وہ مسکینوں کو کھانا کھلائے گا اور اُس کی وجہ سے

اللہ تعالیٰ مسلمانوں کے دلوں میں محبت پیدا کر دے گا۔

(۱۰۷) **سورۃ ماعون** ﴿سورۃ ماعون کی تلاوت کرنے والے کو اپنے مخالفین اور دشمنوں پر فتح حاصل ہوگی۔

(۱۰۸) **سورۃ کوثر** ﴿جس نے خواب میں اس سورت کو پڑھا اُسے دنیا و آخرت میں بہت بھلائی نصیب ہوگی۔

(۱۰۹) **سورۃ کافرون** ﴿سورۃ کافرون کی جس نے خواب میں تلاوت کی وہ کافروں کے ساتھ جہاد کی توفیق

پائے گا۔

(۱۱۰) سورۃ نصر سورۃ نصر پڑھنے والے کی خدا تعالیٰ اُس کے دشمنوں کے مقابلے میں مدد کرے گا یہ سورت اس کے جلد فوت کی دلیل بھی ہے کیونکہ اس کے نزول کے بعد حضور اکرم صلی اللہ علیہ وسلم واصلِ جنت ہوئے تھے۔ ایک آدمی نے حضرت ابن سیرین علیہ الرحمہ سے عرض کی کہ میں نے خواب میں سورۃ نصر پڑھی تو امام ابن سیرین علیہ الرحمہ نے اس سے کہا کہ تیری موت قریب ہے وصیت کر لے اُس نے وجہ دریافت کی تو آپ نے فرمایا اس لئے کہ یہ رسول اللہ صلی اللہ علیہ وسلم پر آسمان سے نازل ہونے والی آخرت سورت ہے۔

(۱۱۱) سورۃ لہب سورۃ لہب کو خواب میں پڑھنے والا اپنی مراد پائے گا، اُس کا ذکر بلند ہوگا، وہ اپنے عقیدہ تو حید میں سخت ہوگا، اُس کی اولاد کم ہوگی اور اُس کی زندگی خوب مزے سے بسر ہوگی۔

(۱۱۲) سورۃ اخلاص جس شخص نے اسے خواب میں پڑھا اُسے توبہ کی توفیق ملے گی اور اس کا کوئی بچہ نہ بچے گا کیونکہ ارشادِ باری تعالیٰ ہے، ”لَمْ يَلِدْ وَلَمْ يُولَدْ ۝ وَلَمْ يَكُنْ لَهُ كُفُوًا أَحَدٌ“ (پارہ ۳۰، سورۃ اخلاص، آیت ۴، ۳)

ترجمہ: نہ اُس کی کوئی اولاد اور نہ وہ کسی سے پیدا ہوا اور نہ اس کے جوڑ کا کوئی۔

بعض علماء مفسرین فرماتے ہیں کہ جس نے اس سورت کو خواب میں پڑھا وہ اللہ تعالیٰ کی توحید کا قائل ہے اور اُس کا بیٹا اُس وقت تک نہ مرے گا جب تک خاندان کے تمام لوگ دُفن نہ ہو جائیں اور وہ اکیلا مرے گا۔

(۱۱۳) سورۃ فلق سورۃ فلق کو خواب میں پڑھنے والا بُرائیوں سے بچا رہے گا۔

(۱۱۴) سورۃ ناس جس نے خواب میں اس سورت کی تلاوت کی وہ بلاؤں سے محفوظ ہوگا اور مردود و شیطان سے خدا تعالیٰ کی پناہ میں رہے گا۔

هذا آخر مارقمہ قلم

الفقیر القادری ابوالصالح محمد فیض احمد اویسی رضوی غفرلہ

۲۰ جمادی الثانی ۱۴۲۰ھ، ۲۸ دسمبر ۱۹۹۹ء

بہاولپور۔ پاکستان

☆☆☆☆☆☆